

## د درسي کتابونو په اړه د شرق تلویزیون راپور

د ننگرهار پوهنتون د طب پوهنځي مصحليانو ته هغه لس زره ټوکه کتابونه چاپ او ورکړل شول چې د یاد پوهنتون د استادانو لخوا په لاس لیکل شوي وو. دغه کتابونه چې شل عنوانه وو او لس زره ټوکه کېږي په آلمان کې د افغان ماشومانو لپاره د یوې خیریه مؤسسې لخوا چاپ شوي دي. د افغانستان د لوړو زده کړو سلاکار یحیی وردگ وویل چې دغه لس زره ټوکه کتابونه د ننگرهار پوهنتون د طب پوهنځي د استادانو او محصلینو د پرلپسې غوښتنو پر اساس چاپ شوي دي. وردگ وویل چې د یادو چاپ شویو کتابونو څخه به یو شمېر د هېواد د نورو ولایتونو د طب پوهنځي محصلینو ته هم ورکړل شي ترڅو هغوی هم ترې ګټه پورته کړي. هغه وویل چې طب پوهنځي محصلینو ته د کتابونو تر څنګ یو سي ډي هم ورکول کېږي چې د اړتیا په صورت کې ترې استفاده وکړي.

وردگ: «شل عنوانه طبي کتابونه مو د ننگرهار طب پوهنځي ته ورکړل. جمله تقریباً لس زره کتابونه وو چې د دې زیاتره برخه د ننگرهار د طب پوهنځي د استادانو کتابونه وو. سل سل ټوکه یې مؤلفینو ته ورکړل شول او څلور سوه ټوکه به محصلینو ته په وړیا توګه ورکړل شي.»

*استاد بهسودوال: «ځکه چې پخوا نوټونه او چپټرونه په زاړه سیستم وو نو له دې کتابونو سره هغه زوړ سیستم ختم شوی دی.»*

د ننگرهار پوهنتون رئیس ببرک میاخېل وویل چې د لوړو زده کړو وزارت په چوکاټ کې داسې خیریه مؤسسې شته چې وخت ناوخت داسې تدریسي کتابونه محصلینو ته چاپوي.

میاخېل: «د لوړو زده کړو وزارت په چوکاټ کې ځینې خیریه مؤسسات دي چې د وزارت په چوکاټ کې مرستې کوي. دا کتابونه د ډاکټر یحیی وردگ لخوا چاپ شوي دي. دغه کتابونه نن استادانو او محصلینو ته ورکړل شول. دا کتابونه ګټور کتابونه دي، په کرېکولم کې موجود کتابونه دي، د بېلابېلو کمپنو نه پاس شوي کتابونه دي او زیاتره هغه کتابونه دي چې په تدریسي نصاب کې شامل دي.»

یو شمېر محصلینو بیا وویل چې دغه ډول کتابونه کولای شي محصلینو سره د زده کړو په برخه کې ښې مرستې وکړي.

محصل: «اوس مور ته دا کتابونه راکول کېږي، دا کتابونه دایمي ذخیره ده مور ته، مور همېشه دې نه استفاده کولای شو. دې کتابونو سره مور ته یو سي ډي راکول کېږي چې دغه سي ډي مور کولای شو ځان سره وساتو او کتاب ترې کاپي کړو، موبایل کې یا بل هر ځای کې.»

بل محصل: «دغه کتابونه چې مونږ ته توزیع کېږي ډېرې زیاتې ګټې دي چې په پام کې نیول شوې دي او مور لپاره به ان شاءالله ډېر مفید تمام شي.»

د یادونې وړ ده چې له دې وړاندې د ننگرهار په طب پوهنځي کې په لاس لیکل شویو چپټرونو څخه محصلینو ګټه پورته کوله چې د دې کتابونو په چاپېدو سره به زاړه لیکل شوي چپټرونه لرې او د نویو کتابونو څخه به ګټه پورته شي.